



Tarixi köklərə əsaslanan strateji tərəfdaşlıq

Dostluğa söykənən Macarıstan-Azərbaycan əlaqələri uğurla inkişaf edir

Azərbaycan və Macarıstan strateji tərəfdaşlıq əlaqələrinə malik dost ölkələrdir. Respublikamız türk dövləti Macarıstan ilə münasibətlərin inkişafına daim əhəmiyyət verir və iki ölkə arasında əməkdaşlığın bugünkü yüksək səviyyəsi Azərbaycan və macar xalqları arasında dərin köklərə malik sıx əlaqələrin təməlləri üzərində qurulub.

Prezident İlham Əliyev və Macarıstanın Baş naziri Viktor Orban arasında olan səmimi dostluq münasibətləri əzəldən var olan Macarıstan-Azərbaycan əlaqələrini daha da dərinləşdirib, sarsılmaz edib. Hər iki ölkənin rəhbərlərinin şəxsi sözləri ilə bu gün Azərbaycanla Macarıstan istər siyasi, iqtisadi, istərsə də digər sahələrdə eyni mövqedə dayanaraq dünyanın yeni çağırışlarına adekvat reaksiya verirlər. Ən ümudəsi isə iki qardaş ölkənin hər zaman bir-birlərinin yanında olması, bir-birlərinə dayaq-dəstək vermələridir.

"Dost dar gündə tanınar və artıq 20 ildən çoxdur ki, Macarıstanın qarşılaşdığı istənilən sahədə - diplomatiyada, neft-qaz sənayesində və digər sahələrdə üzləşdiyi istənilən çətinlik zamanı həmişə Prezident Əliyev bizim yanımızda olub", - deyərək Macarıstanın Baş naziri Viktor Orbanın Budapeştdə Prezident İlham Əliyevlə birgə mətbuata bəyanatı zamanı dediyi kimi.

"Eyni çağırışlarla üz-üzəyik"

Azərbaycan və Macarıstan arasındakı diplomatik əlaqələr ölkəmizin yenidən müstəqilliyini bəyan etməsindən cəmi 1 il sonra - 27 aprel 1992-ci ildə qurulub. 2009-cu ildə Macarıstanın Azərbaycandakı, 2004-cü ildə isə Azərbaycanın Macarıstandakı səfirliyi açılıb. Ötən müddətdə iki ölkə arasında həm diplomatik, həm də digər sahələrdəki əlaqələr yüksək səviyyədə inkişaf edib. 2014-cü ildə imzalanmış Strateji Tərəfdaşlığa dair Birgə Bəyannamə ölkələrimiz arasında əlaqələrin inkişafında mühüm rol oynayır. 2023-cü ilin yanvarında imzalanan Genişləndirilmiş Strateji Tərəfdaşlığa dair Birgə Bəyannamə ikitərəfli münasibətlərin yeni mərhələyə qədəm qoymasına mühüm zəmin yaradıb. Xüsusilə bu sənəd enerji təhlükəsizliyi və enerjinin şaxələndirilməsi sahəsində ortaq maraqları vurğulayaraq "Cənub qaz dəhlizi" (CQD) layihəsinin əhəmiyyətini, Azərbayca-

nın Avropanın enerji təhlükəsizliyində müstəsna rolunu göstərir.

Azərbaycan ötən ildən etibarən Macarıstana təbii qazın ixracına başlayıb. Qeyd edək ki, bu gün ölkəmiz 12 ölkəyə təbii qaz ixrac edir ki, onlardan 10-u Avropa ölkəsidir, 8-i isə Avropa İttifaqı üzvüdür. Avropa Komissiyası Azərbaycanı Pan-Avropa qaz təchizatçısı ölkə və etibarlı tərəfdaş kimi tanıyır.

Macarıstan ilə Azərbaycan arasında təkcə enerji sahəsində deyil, digər sahələrdə də əlaqələr uğurla inkişaf edir.

Mayın 20-də Prezident İlham Əliyev Macarıstanın Baş naziri Viktor Orbanın dəvəti ilə Macarıstanda işgüzar səfərdə oldu. Həmin zaman sözügedən ölkənin baş naziri ilə mətbuata bəyanatlarla çıxış etdikləri zaman dövlətimizin başçısı vurğuladı ki, biz dost ölkələrlik, strateji tərəfdaşlıq.

Azərbaycanla Macarıstan arasında bir çox oxşarlıqlar olduğunu və bu oxşarlıqların qarşılıqlı anlaşma üçün də gözəl zəmin yaratdığını bildiren ölkəmizin başçısı əlavə etdi: "Çünki biz demək olar ki, eyni çağırışlarla üz-üzəyik".

Milli maraqların keşiyində

Azərbaycan və Macarıstanı birləşdirən digər oxşarlıq isə hər iki ölkənin müstəqil siyasət yürütməsi və milli maraqlarını qətiyyətlə qorumasıdır. Danılmaz reallıqdır ki, həm Prezident İlham Əliyevin, həm də Baş nazir Viktor Orbanın öz dövlətlərinin və xalqlarının milli mənafeələrini istənilən güclərə qarşı prinsipiallıqla müdafiə etmələri sayəsində Azərbaycan və Macarıstan dünyada sözükeçən ölkələrə çevriliblər. Azərbaycanın 44 günlük müharibədə və 23 saatlıq antiterror tədbirlərində zəfər qazanması sayəsində bölgədə tamamilə yeni reallıqlar yaratması ölkəmizin beynəlxalq arenadakı nüfuzuna nüfuz qatıb. Azərbaycan Prezidentinin qətiyyətli siyasətinin Cənubi Qafqazla bağlı qərəzli mövqedə dayanan xarici qüvvələrin planlarını pozması da bir başqa gerçəklikdir.

Prezident İlham Əliyevin təbirincə desək, Avropa İttifaqına daxil olan ölkə kimi Macarıstanın da öz milli maraqlarını qətiyyətlə qoruması əsl qəhrəmanlıqdır.

Məhz Baş nazir Viktor Orbanın yürütdüyü siyasət nəticəsində Macarıstan Aİ məkanında öz milli maraqlarına təhdid olan proseslərin qarşısına sədd çəkə bilib. Macar cəmiyyətinə yad, aşındırıcı cəhdlərin qarşısı hər zaman qətiyyətlə alındığı üçün bu ölkədə milli-mənəvi dəyərlər neqativ təsirlərdən qorunub.

Həmçinin Macarıstanın Baş naziri Viktor Orban hər zaman baş verən geosiyasi prosesləri düzgün dəyərləndirərək prinsipial mövqe sərgiləməsi və Aİ daxilində öz müstəqil siyasətini həyata keçirməyi bacarması ilə də diqqət çəkir, rəğbət görür.

Bununla bağlı yuxarıda sözügedən bəyanatında dövlətimizin başçısı İlham Əliyev söylədi ki, Macarıstan müstəqil siyasət aparan nadir ölkələrdən biridir. Xüsusilə Avropa İttifaqı çərçivəsində müstəqil siyasət aparmaq kifayət qədər çətinidir. Çünki bir çox qaydalar var, bir çox oturmuş prinsiplər var və Avropa İttifaqının vahid xarici siyasəti təbii olaraq prinsiplərdən biridir.

"Buna baxmayaraq, dostum Viktor Orban həmişə Macarıstanın dövlət və milli maraqlarını hər şeydən üstün tutub..."

...Yenə də deyirəm, Avropa İttifaqının içində ola-ola bu siyasəti aparmaq, deyərək bilərəm ki, doğrudan da, böyük qəhrəmanlıq tələb edir, siyasi iradə tələb edir və düşünülmüş siyasət tələb edir. Bütün bunlar da Macarıstanda var. Biz Macarıstanı çox sevirik, o cümlədən bu amillərə görə", - deyərək dövlətimizin rəhbəri əlavə etdi.

Azərbaycanın xüsusi sözləri ilə bu gün dünyada nüfuzlu mövqeyə yüksələn Türk Dövlətləri Təşkilatı da ölkələrimizi birləşdirən bir başqa mühüm platformadır. Macarıstan TDT-də müşahidəçi ölkədir və təşkilatın qeyri-rəsmi Zirvə görüşünə bu dəfə məhz bu ölkə evsahibliyi edir.

Bütün bunlar da göstərir ki, Macarıstan və Azərbaycan etibarlı tərəfdaş, dost, strateji müttəfiq olmaqla yanaşı, həm də yeni və ədalətli dünya nizamının qurulması istiqamətində çağırışlara birgə qoşulan məsuliyyətli ölkələrdir.

Yasəmən MUSAYEVA,
"Azərbaycan"